


अनीता के पिता जी दूध बेचने का काम करते हैं। उनके घर में बहुत सारी गायें और भैंसें हैं। अनीता की माँ व पिता जी रोज सुबह जल्दी उठकर पशुओं को चारा-पानी देते हैं। इनकी सेवा के बाद वे दूध निकालते हैं। उसके पिता जी मोटर-साइकिल पर टंकी लगा कर दूध बेचने पास के शहर जाते हैं। अनीता और उसका भाई महेश भी घर के कामों में अपने माता-पिता की सहायता करते हैं। उसके बाद दोनों तैयार होकर विद्यालय जाते हैं।



चित्र 18.1 दूध निकालना



चित्र 18.2 दूध बेचने जाना

अनीता की सहेली नीलम के माँ-पिता दोनों नौकरी करते हैं। दोनों सुबह उठकर आपस में मिल-जुल कर घर का काम करते हैं। उसके पिताजी ऑफिस जाते समय नीलम को विद्यालय छोड़ जाते हैं। शाम को

ऑफिस से आते समय घर की आवश्यक वस्तुएँ लेकर आते हैं। नीलम की माँ काम से आते समय दूध लेकर आती है। उसके माँ-पिता जी मिल-जुलकर खाना बनाते हैं और सभी एक साथ बैठकर खाना खाते हैं। नीलम को विद्यालय के गृहकार्य करने में दोनों सहायता करते हैं।

सोचिए और बताइए

- आप सुबह व शाम को घर पर क्या-क्या काम करते हो?
- घर के किन-किन कामों में आप अपनी माँ व पिताजी की सहायता करते हैं ?
- किन-किन कामों में आपके घर के सदस्य आपकी सहायता करते हैं ?
- अनीता के पिता जी दूध बेचने का काम करते हैं। नीलम के पिताजी नौकरी करते हैं। इसी तरह आपके माँ-पिता जी क्या-क्या काम करते हैं ?
- अपने आस-पास के लोगों के बारे में जानकारी इकट्ठी कीजिए। वे क्या-क्या काम करते हैं ?

व्यक्ति अपनी रुचि एवं कौशल के आधार पर भिन्न-भिन्न कार्य करते हैं और अपना जीवनयापन करते हैं जैसे— दर्जी, मोची, डॉक्टर, अध्यापक आदि। नीचे कुछ चित्र दिए गए हैं। इन्हें देखकर पहचानिए उसमें क्या-क्या काम हो रहे हैं।



किशन कारीगर



चित्र 18.3 विभिन्न प्रकार के कार्य

कुछ विशेष काम करने वालों को विशेष नाम से जाना जाता है। जैसे लकड़ी का काम करने वाले को कारपेंटर या सुथार या खाती कहते हैं। आपने भी ऐसे कई काम करने वालों को देखा होगा।

इन काम करने वालों को क्या कहते हैं ? उनके नाम नीचे दी गई तालिका में लिखिए

काम	क्या कहते हैं?
पढ़ाने का काम	अध्यापक / अध्यापिका
चिकित्सा करने वाला	
स्कूटर ठीक करने वाला	
खेती का कार्य करने वाला	

परिवार समाज की सबसे छोटी इकाई है, इसमें सभी सदस्य मिलजुल कर घर में खुश रहते हैं।

आप सभी घरों में कुछ न कुछ कार्य करते होंगे। आपके घर में निम्नलिखित कार्य कौन-कौन करते हैं तथा उनमें सहयोग कौन करता है?

घर के कार्य	कार्य करने वाले सदस्य	सहयोग करने वाले सदस्य
घर की सफाई		
घर में पानी भरना		
खाना बनाना		
कपड़े धोना		
बर्तन साफ करना		
चाय बनाना		
बाजार से सामान लाना		
बीमार होने पर डॉक्टर को दिखाना		

उपर्युक्त तालिका को भरने के बाद देखिए और बताइए कि –

- इनमें से कौनसे काम आप करते हैं ?
- कौनसे काम आपके पिता जी करते हैं ?
- कौनसे काम आपकी माता जी करती हैं ?

काम और समय

हम अलग-अलग समय में अलग-अलग काम करते हैं। कुछ काम हमें नियत समय पर ही करने चाहिए। जैसे दाँत साफ करने का कार्य सुबह उठते ही और रात्रि में सोने से पहले करना चाहिए। काम करने के साथ-साथ आराम करने का समय रात्रि में निश्चित होता है। बच्चों को सामान्यतः आठ घंटे नींद लेनी चाहिए। सोने से दो घंटे पहले भोजन करना चाहिए, इससे शरीर स्वस्थ रहता है।

दैनिक दिनचर्या के समय को घड़ी के चित्र में अंकित कीजिए



विद्यालय उठने का समय विद्यालय जाने का समय विद्यालय से आने का समय



घर में पढाई करने का समय खेलने जाने का समय रात को सोने का समय

अनीता के पड़ोस में रहने वाले देव जी सब्जी मंडी में थड़ी लगा कर सब्जी बेचते हैं। उनका पुत्र राकेश पहले विद्यालय पढ़ने जाता था। धीरे-धीरे सब्जी की थड़ी पर काम बढ़ने लगा तो उसके पिता जी ने उसे

छुड़वा कर अपने साथ थड़ी पर सहायता के लिए बैठा लिया। अब वह रोजाना पिता जी के साथ सब्जी बेचने में सहायता करता है। एक दिन जब राकेश घर पर आया तो उसके मुंह में से बदबू आ रही थी। माँ ने पूछा कि तू बीड़ी पीकर आया है ? तब वह कुछ नहीं बोला, पर माँ सब समझ गई। उसने तय कर लिया कि वह अब उसे थड़ी पर नहीं भेजेगी, कल से उसको वापस विद्यालय भेजेगी।

उसे याद आया कि राकेश के गुरु जी, पिता जी को कहते थे कि शिक्षा का अधिकार कानून लागू हो गया है, इसलिए राकेश को विद्यालय भेजना जरूरी है। उसके साथ ही यह भी निश्चय कर लिया कि जब राकेश की बहन बड़ी हो जाएगी, तो उसे भी विद्यालय जरूर भेजेगी व खूब पढ़ाएगी।

सोचिए और बताइए

- इस तरह का चित्र आपने और कहाँ देखा है ?
- इस चित्र से हमें क्या संदेश मिल रहा है ?
- राकेश जैसे बच्चों को विद्यालय से जोड़ने के लिए आपको क्या करना चाहिए ?



हमने सीखा

- परिवार में रहने वाले सदस्यों को मिलजुल कर घर के कार्य करने चाहिए।
- परिवार में रहने वाले सदस्यों के कार्य भिन्न- भिन्न होते हैं।
- डॉक्टर, अध्यापक, किसान, दूधवाला, दुकानदार, मजदूर,



बिजलीवाला, लुहार, सुथार आदि हमें अलग-अलग प्रकार से अपनी सेवाएँ देते हैं।

- कार्य करने के बाद आराम का समय निश्चित होता है।
- बहुत सारे बच्चे घरेलू समस्याओं की वजह से विद्यालय में नहीं जा पाते। हमें ऐसे बच्चों को विद्यालय से जोड़ना चाहिए।
- धूम्रपान से कई बीमारियाँ होती हैं, इसे निषेध करना चाहिए।

शिक्षक निर्देश :- बच्चों में विभिन्न कार्यों को करने के प्रति जेण्डर संवेदन-शीलता विकसित करें।

मिलजुल कर हम काम करेंगे।
कभी नहीं आराम करेंगे।
जग में अपना नाम करेंगे।
काम करेंगे, नाम करेंगे।।